

ציהער פון דער אידישער יוגענט אין וואלקאווויסק, האָט זיך אָנגעפאַנגען אַ נייע עפּאָכע פון וועלטליכער דערציהונג מיט מאָדערנע לערער. די ערשטע לערער אין וואלקאווויסק זיינען געווען פון פיעסק. פון זיי איז כדאי דאָ צו דערמאָנען די פאָלגענדע: נחום האָלפערן, ישראל מאיר רובינשטיין, און אביסעל שפּעטער — יעזערסקי און דער באַריהמטער לערער לינעווסקי. זיי האָבען שוין געווירקט אין דער צייט פון דער אַנטוויקלונג פון דער ציוניסטישער באַוועגונג און האָבען זי געהאַלפּען פאַרשפּרייטען צווישען דער אידישער באַפעלקערונג אין וואלקאווויסק. ר' נחום האָלפערן איז אייגענטליך געווען דער ערשטער ציוניסט אין וואלקאווויסק, און ער פלעגט ניט נאָר לערנען תורה מיט זיינע תלמידים, נאָר אויך זיך אָפּגעבען אויף אַן אַקטיווען אופן מיט דער פאַרשפּרייטונג פון ציוניסטישען געדאַנק אין שטאָט און פלעגט אליין פאַרקויפּען אַקציעס פון דער ציוניסטישער באַנק, א. א.וו.

וואלקאווויסקער לאַנדסלייט אין ארץ-ישראל

אין אַ באַזונדער ארטיקל פון דר. משה איינהאַרן וועגען די וואַלקאַ-וויסקער אין ארץ-ישראל ווערט געגעבען אַן איבערבליק פון די ערשטע וואַלקאַווויסקער פאַמיליעס, וועלכע האָבען זיך באַזעצט אין ארץ ישראל, אָנהויבענדיג מיט חייקעל שייף, וועלכער איז געווען איינער פון די ערשטע וואַלקאַווויסקער, וואָס האָבען פאַרלאָזט זייער היימשטאָט און זיך באַזעצט אין ארץ ישראל. דאָ וויל איך בלויז געבען שטריכען וועגען אייניגע וואַלקאַווויסקער, וועלכע זיינען מיר געווען זעהר גוט באַקאַנט.

לאַה חאַראַך-איינהאַרן. — דער אומנאַטירליכער אומקום פון זעקס מי-ליאָן אידען האָט מיט זיך צוגעצויגען נאָך פיל אומדירעקטע קרבנות, וועלכע האָבען בשום אופן ניט געקענט שלום מאַכען אין זייער געדאַנק מיט'ן גרויסען חורבן. שטאַרק דערשיטערט פון דעם גרויסען פאַרלוסט פון זייערע טייערסטע און נאָהענטסטע, זיינען זיי אויך אליין פריהציטיג אַוועק פון דער וועלט. איינע פון דעם דאָזיגען מין קרבנות איז געווען די פון אַלעמען געשעצטע פרוי לאַה חאַראַך-איינהאַרן. הגם זי האָט פיל יאָרען געלעבט אין ארץ-ישראל, האָט זי אָבער קיינמאַל ניט איבערגעריסען די פאַרבינדונג מיט איר אלטער היימשטאָט וואַלקאווויסק, וואו עס האָבען געלעבט אירע שוועסטער מיט זייערע פאַמיליעס. זי פלעגט אָפט קומען אויף באַזוכען קיין וואַלקאווויסק און אָנהאַלטען אַ שטענדיגע קאַרעספּאָנדענץ מיט איר משפּחה און מיט אירע פריינד אין דער היימשטאָט. די מלחמה האָט איבערגעריסען אַלע פאַרבינדונגען און די פעסטגעשטעלטע ידיעות וועגען דעם גרויליכען אומ-קום פון אירע טייערע שוועסטער מיט זייערע פאַמיליעס און פון דער